

# FESTI U ĊELEBRAZZJONIJIET LITURGIĊI

## Kitba ta' Frans Zahra

*Dawn il-Festi u ċ-Celebrazzjonijiet li kienu jsiru fil-Parroċċa tagħna llum jew spiċċaw għal kollox jew m'għadhomx isiru bħal dari. Qabel xejn nixtieq niringrazzja lil Mons. Karm Zammit tal-ghajnuna li sibt minn għandu biex sawwart hafna mit-tagħrif li inti se taqra. Tagħrif iehor kien mghoddi lili snin ilu mill-qatt minsi ex-Arċipriet Mons. Pantaleone Orland.*




### **It-Tnejn fl-Ottava tal-Għid**

Nibda biex ngħid li t-Tnejn ta' fuq l-Għid il-Kbir kienet issir purċissjoni sal-knisja tal-Madonna tal-Hniena f'Bir id-Deheb. Fi triqithom lejn tal-Hniena s-saċerdoti li kienu jakkumpanjaw kienu jgħidu l-litanija tal-qaddisin. Meta l-purċissjoni kienet tasal f'tal-Hniena kienet titkanta l-Antifona, u wara xi tazza kafe u xi biskuttel ma kienux jonqsu. Meta l-purċissjoni kienet terġa taqbad triqitha lura lejn il-knisja parrokkjali s-saċerdoti kienu jibdew jgħidu l-lawdi. Din il-purċissjoni kienet issir biex tissustitwixxi dik ta' San Girgor, li ssir nhar l-ewwel Erbġha fuq l-Għid il-Kbir, għaliex il-parroċċa taż-Żejtun ma kinitx tiegħu sehem fil-purċissjoni. Infakkarkom li sas-sena 1925 l-parroċċi kienu jgħidu sehem nhar il-festa ta' San Girgor. L-Isqof Mauro Caruana kien waqqaf is-sehem tal-parroċċi minhabba disgwit li nqala' bejn żewġ parroċċi dwar il-preċidenza ta' kif jimxu wara xulxin. Fl-1926 il-festa ta' San Girgor bdiet issir mingħajr is-sehem tal-parroċċi.

### **Il-Festa ta' San Mark l-Evangelista**

Fil-25 t' April kienet issir il-festa f'għieh San Mark. Dakinhar kienu jitbierku l-irjeh. Mill-knisja parrokkjali kienet tohroġ purċissjoni bis-sehem tal-Abbatini u l-Kleru, mmexxija bis-salib tal-Kleru, li kienet tmur lejn il-Knisja ta' San Girgor. Tul it-triq lejn San Girgor is-saċerdoti kienu jkantaw il-Litanija tal-Qaddisin. Meta l-purċissjoni kienet tasal hdejn San Girgor, minn fuq iz-zuntier is-saċerdot kien jaqdab l-aspergis u minn hemm kienu ibierku l-irjeh, it-Tramuntana, il-Lvant, il-Punent u n-Nofsinhar. Dan it-tberik kien isir biex bl-ghajnuna t'Alla



l-prodotti tar-raba jsiru b'wiċċ il-ġid. Waqt li l-purċissjoni kienet terġa tirritorna lejn il-knisja parrokkjali matul it-triq is-sacerdoti kienu jgħidu l-lawdi

## Il-Festa ta' San Ġużepp

Nibda biex ngħid li wara li l-Papa Piju IX, fit-8 ta' Diċembru 1870, ipproklama lill-qaddis patrijarka San Ġużepp bħala patron universali tal-Knisja Kattolika, bdiet tqum id-devozzjoni lejn San Ġużepp, u mal-mixja tas-snin il-fervur kiber tant li f'diversi rħula u bliet bdew jinholqu festi f'ġieħu bħal f'Hal Kirkop, Hal Ghaxaq, il-Qala (Għawdex), il-Kalkara, l-Imsida, l-Hamrun u Haż-Żebbuġ.



Statwa ta' San Ġużepp - Żejtun

Sahansitra il-Hamrun kien sar magħruf bħala 'Casal San Giuseppe'.

L-artal u l-festa f'ġieħu kienu f'idejn Dun Frangisk Azzopardi, li kien il-parrinu ta' Mons. Pantaleone Orland. Wara Dun Frangisk daħal bħala prokurator Dun Spir Grixti li bħala sacerdot novell mimli enerġija haseb biex jagħmel statwa ġdida, dik li naraw illum. Naturalment statwa titlob bradella u bankun. Dik il-ħabta kienet qegħda tinħadem dik ta' Santa Katarina, u ċertu mastrudaxxi ma setgħux jidhlu għal dan il-proġett l-iehor, għax jew tittlesta waħda jew inkella taqbad oħra. Fl-aħħar ġie avvċinat Mose' Dalmas. Dalmas hu 'l istess wiehed li fl-1912 hadem is-salib tar-Redentur. Jekk l-istatwa ta' San Ġużepp hi opra sabiħa, il-bradella u l-bankun bla dubju jikkomplimentawha. Din l-istatwa, flimkien ma' dik ta' Santa Katarina huma

l-unika tnejn li għandhom bradella u bankun komplimentari ġewwa ż-Żejtun. Għal ħabta tas-sena 1907 kien twaqqaf każin bl-isem 'Circolo San Giuseppe' fi triq San Luċjan biex jieħu hsieb il-festa ta' San Ġużepp u biex naturalment tinholq pika ma' ta' Santa Katarina. Is-soċi kienu talbu lil Dun Spir sabiex jitlob lil Arcipriet biex titwaqqaf fratellanza. L-iskop aħhari kien biex issir it-tieni festa. Pero l-Arcipriet m'aċċettax u b'hekk din id-deċiżjoni waslet biex iċ-circolo, il-fratellanza u l-każin spiċċaw għax kien twaqqaf kollox.

Il-festa ta' San Ġużepp kienet issir fir-raba' Erbgha ta' wara l-Ghid il-Kbir. Darba l-festa f'ġieħ San Ġużepp tmexxiet mill-Kardinal De Gaeuvara li kien Afrikan. Il-festa kienet issir fost il-ġimgha. Illum din il-festa qegħda tiġi ċċelebrata nhar l-1 ta' Mejju b'għasar u quddiesa kantata. L-istatwa verament sabiħa ta' San Ġużepp tintrama fil-korsija tal-knisja.

## Il-Festa tas-Sejba tas-Salib Imqaddes

Din il-festa kienet issir fit-3 ta' Mejju. Kienet issir purċissjoni u fiha, taħt il-

baldakkin, kienet tingarr ir-relikwija tas-Salib Imqaddes, il-*Veru Lingium*. Din ir-relikwija matul is-sena tkun miżmuma fuq l-artal tal-Kurċifiss. Għal din il-festa kien inħadem sett ta' apparat biex jintuża fil-funzjonijiet, jiġifieri pjaneta, żewġ tunicelli, kappa, stejjel, sopra legġju, iċ-ċelu tal-baldakkin u l-umbrellun, kif ukoll il-kanopew u d-drapp tal-ventartal.

### Ir-Rogazzjonijiet

Ir-roazzjonijiet kienu jkunu t-tlett ijiem ta' qabel il-festa ta' Lapsi, jiġifieri t-Tnejn, it-Tlieta u l-Erbgħa, peress li l-festa tat-Tluġ fis-Sema ta' Ġesu' Kristu kienet tiġi ċċelebrata l-Ħamis, f'għeluq l-erbgħin jum mill-Qawmien mill-Imwiet ta' Kristu. Matul dawn it-tlett ijiem kienu jsiru tlett purċissjonijiet, waħda kuljum. Pjuttost kienu jkunu purċissjonijiet penitenzjali li fihom kienet titkanta l-litanija tal-qaddisin. Il-purċissjonijiet kienu jsiru darba għall-kappella tas-Salvatur, darb' oħra għall-Ispirtu s-Santu u darb' oħra għall-kappella ta' Santa Marija. Meta l-purċissjoni kienet tidhol fil-kappella rispettiva kienet titkanta l-antifona marbuta mad-dedika ta' dik il-kappella, pereżempju fil-kappella ta' Santa Marija kienet titkanta l-antifona tal-Madonna.


Dawn ir-Rogazzjonijiet, kelma li ġejja mill-Latin 'Rogare' li tfisser 'Titlob', għandhom l-oriġini tagħhom fi Franza fis-seklu 5. Id-djoċesi ta' Vienne f'Dauphine kienet intragħtet minn terremoti u diżastri oħra. L-isqof tad-djoċesi Mons. Mamertu, waqqaf tlett purċissjonijiet penitenzjali fit-tlett ijiem ta' qabel il-festa ta' Lapsi. Fis-sena 816 il-Papa Ljun III, li serva bħala papa bejn Diċembru tas-sena 795 u Ġunju tas-sena 816, dahħal dan ir-rit f'Ruma u minn hemm dawn bdew isiru kullimkien. Barra l-litanija tal-qaddisin fil-purċissjonijiet kienu jin-qraw is-salmi u xi talb ieħor. Ruma mbagħad adattat osservanza simili fil-festa ta' San Mark l-Evangelista, nhar il-25 t'April, li dan kien ingħata l-martirju f'Lixandra fis-sena 80 W.K.

### Il-Festa tal-Madonna tal-Karita

Aktarx għall-bidu tax-xahar ta' Ġunju kienet tiġi ċċelebrata l-festa tal-Karita, jew aħjar tal-Madonna tal-Karita. L-artal tal-Karita hu dak li qiegħed fin-nava tan-nofs bejn l-artali ta' San Mikiel u San Ġuzep. Għall-bidu kienu jintramaw erba' baċiri ornamentalni li kien jkun fihom hobż żgħir, kull hobża kbira daqs pulzier u nofs dijametru. Mons. Pantaleone Orland kien tani nformazzjoni li kienet issir ukoll purċissjoni. Ir-reffiegħa ta' dawn il-baċiri kien ikoll-hom faxxa blu mlibsa minn fuq spallithom



Artal tal-Karita - Parroċċa Żejtun



il-leminja għal fuq il-ġenb tax-xellug b'qagħqa ftiit kbira, kollha ġunġlien, li kienet tkun imdendla. Din il-qagħqa kienet tkun għar-reffiegħa tal-baċiri. Il-prokoraturi tal-festa kienu jieħdu ħsieb li l-hobż kien jitbierek fil-festa tal-Madonna tal-Karita u nhar il-festa u l-għada dan kien jitqassam lill-familji. Mons. Karm Zammit jiftakar li l-festa kienet issir biss fil-knisja u anke t-tqassim tal-hobż imbierek.

### **Chorpus Christi**

Il-festa tal-Ġisem u d-Demm ta' Kristu kienet tiġi ċelebrata fil-jum tal-Ħamis. Dakinhar kienu jsiru żewġ purċissjonijiet bis-Santissimu Sagrament li kien jingarr taħt il-baldakkin. Il-purċissjoni ta' filgħodu kienet toħroġ wara l-quddiesa kantata li kienet tkun fis-sebgha ta' filgħodu biex b'hekk il-purċissjoni ma tilhaqx il-karga tax-xemx. Il-purċissjoni mill-knisja kienet tmur lejn Habel ix-Xgħir, misraħ il-Bjar u triq il-Kbira. Imbagħad kienet tiġbed lejn triq l-Ispirtu s-Santu u Santa Marija. Is-sacerdot li kien iġorr l-ostensorju, peress li dan huwa tqil, kien jidhol fil-kappella tas-Salvatur, fil-kappella tal-Ispirtu s-Santu u fil-kappella ta' Santa Marija biex jistrieħ ftiit. Wara l-gwerra għal xi snin ċertu wieħed imlaqqam 'Bonitu' kien jagħmel l-infjorata, jiġifieri tapit tal-fjuri, matul il-korsija tal-knisja, mill-bieb ta' barra sa taħt l-artal. Filgħaxija l-purċissjoni kienet tkun iqsar, mill-knisja għal triq San Luċjan u triq Sant' Anglu u lura għall-knisja. Naturalment iż-żewġ purċissjonijiet, kemm dik ta' filgħodu u dik ta' filgħaxija, kienu jagħlqu bil-barka Sagramentali.

### **Il-Festa tal-Qalb ta' Ġesu'**

Lejliet il-festa, jiġifieri il-Ħamis, kienet toħroġ purċissjoni bis-Sagrament u ssegwi 'l istess toroq li minnhom tghaddi l-purċissjoni ta' Santa Katarina. Il-purċissjoni tal-Qalb ta' Ġesu' iktar qabel kienet tghaddi minn triq Beland, kif ukoll qegħda tghaddi llum. Matul l-ottava ta' Chorpus, jiġifieri matul it-tmin t'ijiem ta' bejn Chorpus u l-festa tal-Qalb ta' Ġesu' kienet issir purċissjoni kuljum bi-Santissimu Sagrament, purċissjoni li toħroġ minn bieb u tidhol minn iehor tal-Knisja.



Madonna tad-Duttrina - Żejtun

### **Il-Festa tal-Madonna tad-Duttrina**

Din il-festa kienet issir Hadd fuq il-festa tal-Qalb ta' Ġesu'. Din kienet kwazi saret bhala t-tieni festa taz-Żejtun. Għal din il-festa kienu jiġbru l-fondi għaliha dawk li kienu jaħdmu fil-faħam abbord il-vapuri, għaliex dawk li kienu jaħdmu fil-faħam fuq l-art kienu jiġbru l-fondi għall-festa ta' Santa Katarina. Il-pjazza kienet tkun armata tista' tghid daqs tal-festa titulari, fosthom


żewġ statwi ta' Sant' Anna u San Ġwakkin li kienu nbiegħu u llum qeġhdin jintramaw fuq iz-zuntier fil-festa tal-Madonna tal-Grazzja ġewwa Haż-Żabbar. Fil-purċissjoni kienu jiehdu sehem tfal lebsin suttana hamra bil-buttuni ċelesti, spellizza bajda u pellegrina blu ċar, eżattament bħalma huma liebsa t-tfal li naraw fl-istatwa tal-Madonna tad-Duttina. Huma kien ukoll ikollhom xemgħa żghira twila u b'xi fjuri magħha. Il-purċissjoni kienet tkun akkumpanjata mill-fratelli. Sehem il-banda ma kienx jonqos, ġieli wkoll kien ikun hemm żewġ baned, skont kemm kienu jippermettu l-finanzi.

### Tlett Festi, Statwa Wahda

Matul is-sena kienu jsiru tlett festi oħra f'ġieħ il-Madonna. Dawn il-festi tal-Madonna kienu jsiru taħt tlett titli differenti, lill-Madonna tar-Rużarju, lill-Madonna tal-Warda u lill-Madonna taċ-Ċintura. F'dawn il-festi kienu jsiru purċissjoni bl-istess statwa tal-Madonna li hi tal-fratellanza tal-Madonna tar-Rużarju. Fil-festa tal-Madonna tal-Warda, li kienet issir fl-ewwel Hadd ta' Mejju, f'idejn il-Madonna u l-Bambin kien jitpoġġew żewġ bukketti żgħar talward maħduma fil-ganutell. Fl-ewwel Hadd ta' Settembru, għall-festa tal-Madonna taċ-Ċintura, f'idejhom kien ikollhom iċ-ċintura li kienet titpoġġa minn id il-Bambin għall-id il-Madonna. Imbagħad fix-xahar t'Ottubru fil-festa tal-Madonna tar-Rużarju kienu jitpoġġew żewġ kuruni li jkunu mdendla f'idejn il-Madonna u l-Bambin.

### Il-Festa ta' San Mikiel


Fix-xahar ta' Settembru kienet issir il-festa ddedikata lil dan l-Arkanġlu, li fil-parroċċa tagħna għandna fratellanza li ġġib ismu. Fl-imġhoddi fil-jiem ta' din il-festa kienet issir purċissjoni bl-istatwa artistika ta' San Mikiel li kienet inhadmet minn Wistin Camilleri. Illum il-ġurnata fil-Festa tal-Arkanġli fid-29 ta' Settembru ssir din il-festa fil-Knisja Parrokkjali permezz ta' għasar u quddiesa kantata. L-istatwa ta' San Mikiel tkun armata fil-korsija tal-Knisja għall-okkażjoni tal-festa.



It-Tubru armat fil-korsija taż-Żejtun

### L-Ghid tal-Imwiet

Fit-2 ta' Novembru niftakru fl-erwieh tal-gheżież tagħna li jinsabu fil-purgatorju. Għal dan il-jum kien jintrama t-tubru li kien jitqiegħed fuq pjataforma għolja. It-tubru kien jiġi mgħotti b'faldrappa sewda. Madwar it-tubru kienu jitqiegħdu erba' bankuni bit-toqob fih u f'dawn it-toqob jiqiegħdu għoxrin xemgħa. Ma' dawn kienu jizdiedu erba' gandleri twal suwed fil-kantunieri tat-tubru u fihom kienu jiddaħħlu erba' xemgħat twal u li magħhom kienu jitwaħħlu erba' kwadri b'ras ta' mewt



mpittra fuqhom, tnejn minnhom kienu jkunu mlibbsa berettin.

Dakinhar tat-2 ta' Novembru, barra tberik tal-kannierji tal-knisja, mill-knisja kienet toħroġ purċissjoni immexxija bis-salib tal-kleru biex jitbierku wkoll l-oqbra ta' San Girgor, tas-Salvatur u ta' Santa Marija, peress li f'dawn il-kappelli kienu jindifnu n-nies. Kien isir ukoll tberik tal-kannierja tal-Istitut Ulied il-Qalb ta' Gesu', tal-Ispirtu s-Santu.

Mill-ghada kienu jsiru quddies b'suffragju għall-erwieh tas-sacerdoti u għall-erwieh tal-fratellanzi, l-ewwel tas-Sagrament, it-tieni tar-Rużarju, imbagħad ta' San Mikiel u fl-aħħar taċ-Ċintura. Dan il-quddies kien isiru f'gurnata wara oħra. Għal kull quddies kien ikun hemm bidla ċkejna fuq it-tubru. Għal quddies tas-sacerdoti kienu jitqiegħdu stola vjola u berettin fuq it-tubru. Imbagħad għall-quddies tal-fratellanzi kienet titpoġġa mużzetta tal-fratellanza rispettiva, fil-quddies tal-fratellanza tas-Santissimu Sagrament kienet titpoġġa mużzetta hamra, għal tal-Madonna tar-Rużarju kienet tkun bajda, għal tal-fratellanza ta' San Mikiel tkun ħadra u għal tal-Madonna taċ-Ċintura sewda.

### It-Terza

F'kull tielet Ħadd tax-xahar, wara l-quddies kantata li kienet tkun fid-disgħa ta' filghodu, kienet issir purċissjoni qasira bis-Santissimu Sagrament, bis-sehem tal-fratellanza tas-Sagrament. Il-purċissjoni kienet toħroġ minn bieb u tidhol minn ieħor. Jien għandi l-impressjoni li darba rajt din il-purċissjoni ddur mas-

salib tal-pjazza. Wara kienet tingħata l-barka Sagramentali.

L-iskop ta' din it-terza, isem marbut mal-fatt li kienet issir fit-tielet Ħadd tax-xahar, kien sabiex l-ostja li kienet titqiegħed fl-ostensorju tinbidel ma' waħda oħra ġdida kkonsagrata u li kienet titqiegħed fit-teka u tingħalaq fit-tabernaklu biex tintuża għal xi espożizzjoni. L-ostja li kien hemm qabel kienet tingarr fil-purċissjoni wara kienet tiġi kkunsmata u allura



Purċissjoni tat-Terza immexxija minn Dun Salv Galea fl-ewwel quddies tiegħu fl-1952

ostja kienet iddum sat-terza ta' wara.

Biss fl-ewwel Ħadd tax-xahar kienet issir 'l hekk imsejha l-Prima, purċissjoni fil-knisja li kienet tibda mill-artal tal-Madonna tar-Rużarju u wara li ddur mal-knisja u titla' mill-korsija kienet tispicċa fuq l-artal maġġur, fejn kienet titkanta l-antifona tal-Madonna. Waqt il-purċissjoni li kien ikollha fiha s-sehem tal-fratelli, kienet titkanta l-litanija tal-Madonna.

*Wiehed jista' josserva kemm fil-parroċċa tagħna il-komunita kienet tingabar flimkien biex ticċelebra dawn il-festi u celebrazzjonijiet.*

